

Ὁκτώηχος

Ἦχος α'.

Τῇ Κυριακῇ Πρωῖ

Τριώδιον

Κυριακὴ τῆς Ὁρθοδοξίας

## ΛΕΙΤΟΥΡΓΙΑ

**Ἀντίφωνον Α'. Ἦχος β'.**

**Στίχ. α'.** Ὁ Κύριος ἐβασίλευσεν,

εὐπρέπειαν ἐνεδύσατο, ἐνεδύσατο Κύριος  
δύναμιν καὶ περιεζώσατο.

Ταῖς πρεσβείαις τῆς Θεοτόκου, Σῶτερ,  
σῶσον ἡμᾶς.

**Στίχ. β'.** Καὶ γὰρ ἐστερέωσε τὴν  
οἰκουμένην, ἥτις οὐ σαλευθήσεται.

Ταῖς πρεσβείαις τῆς Θεοτόκου, Σῶτερ,  
σῶσον ἡμᾶς.

**Στίχ. γ'.** Τίς λαλήσει τὰς δυναστείας τοῦ  
Κυρίου, ἀκουστάς ποιήσει πάσας τὰς αἰνέσεις  
αὐτοῦ;

Ταῖς πρεσβείαις τῆς Θεοτόκου, Σῶτερ,  
σῶσον ἡμᾶς.

**Στίχ. δ'.** Εἰπάτωσαν οἱ λελυτρωμένοι  
ὑπὸ Κυρίου, οὓς ἐλυτρώσατο ἐκ χειρὸς  
ἐχθροῦ.

Ταῖς πρεσβείαις τῆς Θεοτόκου, Σῶτερ,  
σῶσον ἡμᾶς.

Δόξα· καὶ νῦν.

Ταῖς πρεσβείαις τῆς Θεοτόκου, Σῶτερ,  
σῶσον ἡμᾶς.

**Ἀντίφωνον Β'. Ἦχος β'.**

**Στίχ. α'.** Ἐξομολογησάσθωσαν τῷ Κυρίῳ  
τὰ ἐλέη αὐτοῦ καὶ τὰ θαυμάσια αὐτοῦ τοῖς  
υἱοῖς τῶν ἀνθρώπων.

Σῶσον ἡμᾶς Υἱὲ Θεοῦ, ὁ ἀναστὰς ἐκ  
νεκρῶν, ψάλλοντάς σοι, Ἀλληλούϊα.

**Στίχ. β'.** Ὑψώσατ' αὐτὸν ἐν  
ἐκκλησίᾳ λαοῦ καὶ ἐν καθέδρᾳ πρεσβυτέρων  
αἰνεσάτωσαν αὐτόν.

Σῶσον ἡμᾶς Υἱὲ Θεοῦ, ὁ ἀναστὰς ἐκ  
νεκρῶν, ψάλλοντάς σοι, Ἀλληλούϊα.

**Στίχ. γ'.** Ὁφθαλμοὶ Κυρίου ἐπὶ τοὺς  
φοβουμένους αὐτόν, τοὺς ἐλπίζοντας ἐπὶ τῷ  
ἔλεος αὐτοῦ.

Σῶσον ἡμᾶς Υἱὲ Θεοῦ, ὁ ἀναστὰς ἐκ  
νεκρῶν, ψάλλοντάς σοι, Ἀλληλούϊα.

**Στίχ. δ'.** Τοῦ ἀκοῦσαι τοῦ στεναγμοῦ  
τῶν πεπεδημένων, τοῦ λῦσαι τοὺς υἱοὺς τῶν  
τεθανατωμένων.

Σῶσον ἡμᾶς Υἱὲ Θεοῦ, ὁ ἀναστὰς ἐκ  
νεκρῶν, ψάλλοντάς σοι, Ἀλληλούϊα.

Δόξα Πατρὶ καὶ Υἱῷ καὶ Ἁγίῳ Πνεύματι.

Καὶ νῦν καὶ αἰεὶ, καὶ εἰς τοὺς αἰῶνας τῶν  
αἰώνων. Ἀμήν.

Ὁ Μονογενὴς Υἱὸς καὶ Λόγος τοῦ Θεοῦ,  
ἀθάνατος ὑπάρχων καὶ καταδεξάμενος διὰ  
τὴν ἡμετέραν σωτηρίαν σαρκωθῆναι ἐκ τῆς  
ἀγίας Θεοτόκου καὶ ἀειπαρθένου Μαρίας,  
ἀτρέπτως ἐνανθρωπήσας, σταυρωθεὶς τε,  
Χριστὲ ὁ Θεός, θανάτῳ θάνατον πατήσας,  
εἷς ὢν τῆς Ἀγίας Τριάδος, συνδοξαζόμενος  
τῷ Πατρὶ καὶ τῷ Ἁγίῳ Πνεύματι, σῶσον  
ἡμᾶς.

**Ἀντίφωνον Γ'. Ἦχος β'.**

**Στίχ. α'.** Αἰνεσάτωσαν αὐτὸν οἱ οὐρανοὶ  
καὶ ἡ γῆ, θάλασσα καὶ πάντα τὰ ἔρποντα ἐν  
αὐτῇ.

**Στίχ. β'.** Αὕτη ἡ ἡμέρα, ἣν ἐποίησεν ὁ  
Κύριος· ἀγαλλιασώμεθα καὶ εὐφρανθῶμεν ἐν  
αὐτῇ.

**Στίχ. γ'.** Κύριε ὁ Θεός μου, εἰς τὸν αἰῶνα  
ἐξομολογήσομαί σοι.

**Ἀπολυτίκιον τῆς Ἑορτῆς.**

**Ἦχος β'.**

Τὴν ἄχραντον Εἰκόνα σου,  
προσκυνοῦμεν ἀγαθέ, αἰτούμενοι  
συγχώρησιν τῶν πταισμάτων ἡμῶν, Χριστέ  
ὁ Θεός· βουλήσει γὰρ ηὐδόκησας σαρκί,  
ἀνελθεῖν ἐν τῷ Σταυρῷ, ἵνα ῥύσῃ οὓς  
ἔπλασας, ἐκ τῆς δουλείας τοῦ ἐχθροῦ· ὅθεν  
εὐχαρίστως βοῶμέν σοι· Χαράς ἐπλήρωσας  
τὰ πάντα ὁ Σωτὴρ ἡμῶν, παρὰ γενόμενος εἰς  
τὸ σῶσαι τὸν κόσμον.

*Ἡ, ἀντὶ τῶν Ἀντιφώνων, κατὰ τὸ τυπικόν,  
ψάλλονται τὰ Τυπικά καὶ οἱ Μακαρισμοί.*

**Ψαλμὸς 102.**

**Ψαλμὸς 145.**

**Οἱ Μακαρισμοί.**

**Ἦχος α'.**

Ἐν τῇ Βασιλείᾳ σου μνήσθητι ἡμῶν  
Κύριε, ὅταν ἔλθῃς ἐν τῇ Βασιλείᾳ σου.  
Μακάριοι οἱ πτωχοὶ τῷ πνεύματι, ὅτι αὐτῶν  
ἐστὶν ἡ Βασιλεία τῶν οὐρανῶν.

Μακάριοι οἱ πενθοῦντες, ὅτι αὐτοὶ  
παρακληθήσονται.

Μακάριοι οἱ πραεῖς, ὅτι αὐτοὶ  
κληρονομήσουσι τὴν γῆν.

Μακάριοι οἱ πεινῶντες καὶ διψῶντες τὴν  
δικαιοσύνην, ὅτι αὐτοὶ χορτασθήσονται.

**Ἀναστάσιμα.**

*Τῆς Ὀκτωήχου ---*

Μακάριοι οἱ ἐλεήμονες, ὅτι αὐτοὶ  
ἐλεηθήσονται.

Διὰ βρώσεως ἐξήγαγε, τοῦ Παραδείσου  
ὁ ἐχθρὸς τὸν Ἀδὰμ, διὰ Σταυροῦ δὲ τὸν  
Ληστήν, ἀντεισήγαγε Χριστὸς ἐν αὐτῷ.  
Μνήσθητί μου κράζοντα, ὅταν ἔλθῃς ἐν τῇ  
Βασιλείᾳ σου.

Μακάριοι οἱ καθαροὶ τῇ καρδίᾳ, ὅτι αὐτοὶ  
τὸν Θεὸν ὁψονται.

Προσκυνῶ σου τὰ παθήματα, δοξολογῶ  
καὶ τὴν ἀνάστασιν, σὺν τῷ Ἀδὰμ καὶ τῷ  
Ληστῇ, μετὰ φωνῆς ἀναβοῶ σοι λαμπρᾶς·  
Μνήσθητί μου Κύριε, ὅταν ἔλθῃς ἐν τῇ  
Βασιλείᾳ σου.

Μακάριοι οἱ εἰρηνοποιοί, ὅτι αὐτοὶ Υἱοὶ  
Θεοῦ κληθήσονται.

Ἐσταυρώθῃς ἀναμάρτητε, καὶ ἐν  
μνημείῳ κατετέθῃς ἐκόν, ἀλλ' ἐξανέστης

ὡς Θεός, συνεγείρας ἑαυτῷ τὸν Ἀδὰμ.  
Μνήσθητί μου κράζοντα, ὅταν ἔλθῃς ἐν τῇ  
Βασιλείᾳ σου.

Μακάριοι οἱ δεδιωγμένοι ἕνεκεν  
δικαιοσύνης, ὅτι αὐτῶν ἐστὶν ἡ Βασιλεία τῶν  
οὐρανῶν.

**Θεοτοκίον.**

Τὴν Μητέρα σου προσάγει σοι,  
εἰς ἰκεσίαν ὁ λαός σου Χριστέ· ταῖς  
παρακλήσεσιν αὐτῆς, τοὺς οἰκτιρμούς σου  
δὸς ἡμῖν Ἀγαθέ, ἵνα σε δοξάζωμεν, τὸν ἐκ  
τάφου ἡμῖν ἀνατείλαντα.

**Κανὼν τοῦ Τριωδίου.**

*Τοῦ Τριωδίου ---*

**Ὡδὴ ζ'. Ἦχος δ'. Θύσω σοι μετὰ φωνῆς.**

Μακάριοι ἐστὲ ὅταν ὀνειδίσωσιν ὑμᾶς,  
καὶ διώξωσι, καὶ εἴπωσι πᾶν πονηρὸν ῥῆμα  
καθ' ὑμῶν, ψευδόμενοι ἕνεκεν ἐμοῦ.

Γράφεται, καὶ τιμᾶται πιστῶς  
προσκυνούμενος, ὁ χαρακτήρ τοῦ  
Δεσπότη, καὶ λαμβάνει πάλιν ἡ Ἐκκλησία,  
παρρησίαν, εὐσεβῶς τὸν Σωτῆρα  
δοξάζουσα.

Χαίρετε καὶ ἀγαλλιᾶσθε, ὅτι ὁ μισθὸς  
ὑμῶν πολὺς ἐν τοῖς οὐρανοῖς.

Γυμνοῦται, κατηφείας καὶ σκότους  
αἰρέσεως, ἡ τοῦ Χριστοῦ Ἐκκλησία, καὶ  
φορεῖ χιτῶνα τῆς εὐφροσύνης, καὶ τῇ θείᾳ,  
καὶ φωσφόρῳ πυκάζεται χάριτι.

Δόξα.

Εὐκλείας, τῆς ἀρχαίας ἐλλάμψεως  
ἔτυχε, τῶν Ὁρθοδόξων ὁ δῆμος, Θεοδώρας  
νεύσει τῆς Βασιλίδος, καὶ τοῦ ταύτης,  
εὐσεβοῦς Μιχαὴλ Αὐτοκράτορος.

Καὶ νῦν. **Θεοτοκίον.**

Ὁ πάλαι, μαρτυρίου προστάξας  
γενέσθαι σκηνήν, ὡς ἐν σκηνῇ λογικῇ σοι,

κατοικεῖ ὁ μόνος δεδοξασμένος, ὁ δοξάζων,  
τὸν Ναόν σου Παρθένε τοῖς θαύμασι.

**Εἰσοδικόν. Ἦχος β'.**

Δεῦτε προσκυνήσωμεν καὶ  
προσπέσωμεν Χριστῷ. Σῶσον ἡμᾶς Υἱέ  
Θεοῦ, ὁ ἀναστὰς ἐκ νεκρῶν, ψάλλοντάς σοι,  
Ἀλληλουϊά.

**Ὑμνοι μετὰ τὴν Μικρὰν Εἴσοδον**

Τῆς Ὀκτωήχου ---

**Ἀπολυτίκιον Ἀναστάσιμον.**

**Ἦχος α'. Ἀντόμελον.**

Τοῦ λίθου σφραγισθέντος ὑπὸ τῶν  
Ἰουδαίων, καὶ στρατιωτῶν φυλασσόντων  
τὸ ἄχραντόν σου Σῶμα, ἀνέστης τριήμερος  
Σωτὴρ, δωρούμενος τῷ κόσμῳ τὴν ζωὴν διὰ  
τοῦτο αἱ Δυνάμεις τῶν οὐρανῶν ἐβόων σοι  
ζωοδότα. Δόξα τῇ Ἀναστάσει σου Χριστέ,  
δόξα τῇ βασιλείᾳ σου, δόξα τῇ οἰκονομίᾳ  
σου, μόνε φιλάνθρωπε.

**Τῆς Ἑορτῆς.**

Τοῦ Τριωδίου ---

**Ἦχος β'.**

Τὴν ἄχραντον Εἰκόνα σου,  
προσκυνοῦμεν ἀγαθέ, αἰτούμενοι  
συγχώρησιν τῶν πταισμάτων ἡμῶν, Χριστέ  
ὁ Θεός· βουλήσει γὰρ ἡνδόκησας σαρκί,  
ἀνελθεῖν ἐν τῷ Σταυρῷ, ἵνα ῥύσῃ οὓς  
ἔπλασας, ἐκ τῆς δουλείας τοῦ ἐχθροῦ· ὅθεν  
εὐχαρίστως βοῶμέν σοι· Χαράς ἐπλήρωσας  
τὰ πάντα ὁ Σωτὴρ ἡμῶν, παραγενόμενος εἰς  
τὸ σῶσαι τὸν κόσμον.

**Τοῦ Ναοῦ.**

(Τὸ Ἀπολυτίκιον τοῦ Ναοῦ.)

**Κοντάκιον.**

**Ἦχος πλ. δ'. Ἀντόμελον.**

Τῇ ὑπερμάχῳ στρατηγῷ τὰ νικητήρια,  
Ὡς λυτρωθεῖσα τῶν δεινῶν εὐχαριστήρια,  
Ἀναγράφω σοι ἡ Πόλις σου Θεοτόκε.  
Ἄλλ' ὥς ἔχουσα τὸ κράτος ἀπροσμάχητον,

Ἐκ παντοίων με κινδύνων ἐλευθέρωσον,  
Ἵνα κράζω σοι· Χαῖρε νύμφη ἀνύμφευτε.

**Ο ΤΡΙΣΑΓΙΟΣ ΥΜΝΟΣ**

Ἅγιος ὁ Θεός, ἅγιος Ἰσχυρός, ἅγιος  
Ἀθάνατος, ἐλέησον ἡμᾶς. (ἐκ γ')

Δόξα Πατρὶ καὶ Υἱῷ καὶ Ἁγίῳ Πνεύματι.  
Καὶ νῦν καὶ ἀεὶ, καὶ εἰς τοὺς αἰῶνας τῶν  
αἰώνων. Ἀμήν.

Ἅγιος Ἀθάνατος, ἐλέησον ἡμᾶς.

**Ὁ Ἀπόστολος**

ΠΡΩΤΗ ΚΥΡΙΑΚΗ ΤΩΝ ΝΗΣΤΕΙΩΝ

**Προκείμενον. Ἦχος δ'. Προσευχή  
τῶν Ἁγίων Τριῶν Παίδων.**

Εὐλογητὸς εἶ Κύριε ὁ Θεὸς τῶν πατέρων  
ἡμῶν, καὶ αἰνετὸν καὶ δεδοξασμένον τὸ  
ὄνομά σου εἰς τοὺς αἰῶνας.

**Στίχ.** Ὅτι δίκαιος εἶ ἐπὶ πᾶσιν, οἷς  
ἐποίησας ἡμῖν, καὶ ἐπὶ τὴν πόλιν τὴν ἁγίαν  
τὴν τῶν Πατέρων ἡμῶν Ἱερουσαλήμ.

Πρὸς Ἑβραίους Ἐπιστολῆς Παύλου τὸ  
ἀνάγνωσμα.

11:24-26, 32-40

Ἀδελφοί, πίστει Μωϋσῆς μέγας  
γενόμενος ἡρνήσατο λέγεσθαι υἱὸς  
θυγατρὸς Φαραῶ, μᾶλλον ἐλόμενος  
συγκακουχεῖσθαι τῷ λαῷ τοῦ Θεοῦ ἢ  
πρόσκαιρον ἔχειν ἁμαρτίας ἀπόλαυσιν·  
μείζονα πλοῦτον ἡγήσάμενος τῶν Αἰγύπτου  
θησαυρῶν τὸν ὀνειδισμόν τοῦ Χριστοῦ·  
ἀπέβλεπε γὰρ εἰς τὴν μισθαποδοσίαν. Καὶ  
τί ἔτι λέγω; Ἐπιλείπει γὰρ με διηγούμενον ὁ  
χρόνος περὶ Γεδεών, Βαράκ τε καὶ Σαμφῶν  
καὶ Ἰεφθάε, Δαυῖδ τε καὶ Σαμουὴλ καὶ τῶν  
Προφητῶν· οἱ διὰ πίστεως κατηγωνίσαντο  
βασιλείας, εἰργάσαντο δικαιοσύνην,

ἐπέτυχον ἐπαγγελιῶν, ἔφραξαν στόματα  
λεόντων, ἔσβεσαν δύναμιν πυρός, ἔφυγον  
στόματα μαχαίρας, ἐνεδυναμώθησαν  
ἀπὸ ἀσθενείας, ἐγενήθησαν ἰσχυροὶ ἐν  
πολέμῳ, παρεμβολὰς ἐκλιναν ἀλλοτρίων·  
ἔλαβον γυναῖκες ἐξ ἀναστάσεως τούτῳ  
νεκρούς αὐτῶν· ἄλλοι δὲ ἐτυμπανίσθησαν,  
οὐ προσδεξάμενοι τὴν ἀπολύτρωσιν,  
ἵνα κρείττονος ἀναστάσεως τύχωσιν·  
ἕτεροι δὲ ἐμπαιγμῶν καὶ μαστίγων πεῖραν  
ἔλαβον, ἔτι δὲ δεσμῶν καὶ φυλακῆς·  
ἐλιθάσθησαν, ἐπρίσθησαν, ἐπειράσθησαν,  
ἐν φόνῳ μαχαίρας ἀπέθανον, περιήλθον  
ἐν μηλωταῖς, ἐν αἰγείοις δέρμασιν,  
ύστεροῦμενοι, θλιβόμενοι, κακουχούμενοι,  
ᾧ οὐκ ἦν ἄξιος ὁ κόσμος, ἐν ἐρημίαις  
πλανώμενοι καὶ ὄρεσι καὶ σπηλαίοις  
καὶ ταῖς ὁπαῖς τῆς γῆς. Καὶ οὗτοι πάντες  
μαρτυρηθέντες διὰ τῆς πίστεως οὐκ  
ἐκομίσαντο τὴν ἐπαγγελίαν, τοῦ Θεοῦ περὶ  
ἡμῶν κρείττον τι προβλεψαμένου, ἵνα μὴ  
χωρὶς ἡμῶν τελειωθῶσι.

**Ἀλληλούϊα. Ἦχος δ'. Ψαλμὸς 98.**

Ἀλληλούϊα. Ἀλληλούϊα. Ἀλληλούϊα.

**Στίχ. α'.** Μωυσῆς καὶ Ἀαρὼν ἐν τοῖς  
ἱερεῦσιν αὐτοῦ, καὶ Σαμουὴλ ἐν τοῖς  
ἐπικαλουμένοις τὸ ὄνομα αὐτοῦ.

Ἀλληλούϊα. Ἀλληλούϊα. Ἀλληλούϊα.

**Στίχ. β'.** Ἐπεκαλοῦντο τὸν Κύριον, καὶ  
αὐτὸς εἰσήκουσεν αὐτῶν.

Ἀλληλούϊα. Ἀλληλούϊα. Ἀλληλούϊα.

### **Τὸ Εὐαγγέλιον**

Τῆς ΠΡΩΤΗΣ ΚΥΡΙΑΚΗΣ ΤΩΝ ΝΗΣΤΕΙΩΝ

Ἐκ τοῦ κατὰ Ἰωάννην ἁγίου Εὐαγγελίου  
τὸ ἀνάγνωσμα.

**α' 43-51**

Τῷ καιρῷ ἐκείνῳ, ἠθέλησεν ὁ Ἰησοῦς  
ἐξελθεῖν εἰς τὴν Γαλιλαίαν, καὶ εὕρισκει  
Φίλιππον καὶ λέγει αὐτῷ· Ἀκολουθε μοι.  
ἦν δὲ ὁ Φίλιππος ἀπὸ Βηθσαϊδᾶ, ἐκ τῆς  
πόλεως Ἀνδρέου καὶ Πέτρου. εὕρισκει  
Φίλιππος τὸν Ναθαναὴλ καὶ λέγει αὐτῷ·  
Ὅν ἔγραψε Μωϋσῆς ἐν τῷ νόμῳ καὶ οἱ  
προφῆται, εὕρήκαμεν, Ἰησοῦν τὸν υἱὸν  
τοῦ Ἰωσήφ τὸν ἀπὸ Ναζαρέτ. καὶ εἶπεν  
αὐτῷ Ναθαναὴλ· Ἐκ Ναζαρέτ δύναται τι  
ἀγαθὸν εἶναι; λέγει αὐτῷ Φίλιππος· Ἐρχου  
καὶ ἴδε. εἶδεν ὁ Ἰησοῦς τὸν Ναθαναὴλ  
ἐρχόμενον πρὸς αὐτὸν καὶ λέγει περὶ αὐτοῦ·  
Ἴδε ἀληθῶς Ἰσραηλῆτης ἐν ᾧ δόλος οὐκ ἔστι.  
λέγει αὐτῷ Ναθαναὴλ· Πόθεν με γινώσκεις;  
ἀπεκρίθη Ἰησοῦς καὶ εἶπεν αὐτῷ· Πρὸ τοῦ  
σε Φίλιππον φωνῆσαι, ὄντα ὑπὸ τὴν συκῆν  
εἰδόν σε. ἀπεκρίθη Ναθαναὴλ καὶ λέγει  
αὐτῷ· Ραββί, σὺ εἶ ὁ υἱὸς τοῦ Θεοῦ, σὺ εἶ ὁ  
βασιλεὺς τοῦ Ἰσραὴλ. ἀπεκρίθη Ἰησοῦς καὶ  
εἶπεν αὐτῷ· Ὅτι εἶπόν σοι, εἰδόν σε ὑποκάτω  
τῆς συκῆς, πιστεύεις; μείζω τούτων ὄψη.  
καὶ λέγει αὐτῷ· Ἀμὴν ἀμὴν λέγω ὑμῖν, ἀπ'  
ἄρτι ὄψεσθε τὸν οὐρανὸν ἀνεωγμένον, καὶ  
τοὺς ἀγγέλους τοῦ Θεοῦ ἀναβαίνοντας καὶ  
καταβαίνοντας ἐπὶ τὸν υἱὸν τοῦ ἀνθρώπου.

### **Ὕμνος εἰς τὴν Θεοτόκον.**

Ἐπὶ σοὶ χαίρει, Κεχαριτωμένη, πᾶσα ἡ  
κτίσις, ἀγγέλων τὸ σύστημα, καὶ ἀνθρώπων  
τὸ γένος, ἡγιασμένε ναέ, καὶ Παράδεισε  
λογικέ, παρθενικὸν καύχημα· ἐξ ἧς Θεὸς  
ἐσαρκώθη, καὶ παιδίον γέγονεν, ὁ πρὸ  
αἰώνων ὑπάρχων Θεὸς ἡμῶν· τὴν γὰρ  
σὴν μήτραν θρόνον ἐποίησε, καὶ τὴν  
σὴν γαστέρα, πλατυτέραν οὐρανῶν

ἀπειργάσατο. Ἐπὶ σοὶ χαίρει, Κεχαριτωμένη,  
πᾶσα ἡ κτίσις· δόξα σοι.

**Κοινωνικόν. Ψαλμὸς 148.**

Αἰνεῖτε τὸν Κύριον ἐκ τῶν οὐρανῶν·  
αἰνεῖτε αὐτὸν ἐν τοῖς ὑψίστοις. Ἀλληλούϊα.

**Ὕμνος μετὰ τὴν Θ. Κοινωνίαν.**

**Ἦχος β'.**

Εἶδομεν τὸ φῶς τὸ ἀληθινόν, ἐλάβομεν  
Πνεῦμα ἐπουράνιον, εὗρομεν πίστιν ἀληθῆ,  
ἀδιαίρετον Τριάδα προσκυνοῦντες· αὕτη  
γὰρ ἡμᾶς ἔσωσεν.

**ΑΠΟΛΥΣΙΣ**

Ὁ ἀναστὰς ἐκ νεκρῶν, Χριστὸς ὁ  
ἀληθινὸς Θεὸς ἡμῶν, ταῖς πρεσβείαις  
τῆς παναχράντου καὶ παναμώμου ἁγίας  
αὐτοῦ Μητρὸς, δυνάμει τοῦ τιμίου καὶ  
ζωοποιοῦ Σταυροῦ, προστασίαις τῶν τιμίων  
ἐπουρανίων Δυνάμεων Ἀσωμάτων, ἱκεσίαις  
τοῦ τιμίου, ἐνδόξου, προφήτου, Προδρόμου  
καὶ βαπτιστοῦ Ἰωάννου, τῶν ἁγίων ἐνδόξων  
καὶ πανευφήμων Ἀποστόλων, τῶν ἁγίων  
ἐνδόξων καὶ καλλινίκων μαρτύρων· τῶν  
όσιων καὶ θεοφόρων Πατέρων ἡμῶν· **(τοῦ**  
**Ἁγίου τοῦ Ναοῦ)**· τῶν ἁγίων καὶ δικαίων  
Θεοπατόρων Ἰωακεῖμ καὶ Ἄννης, καὶ  
πάντων τῶν Ἁγίων, ἐλεῆσαι καὶ σῶσαι  
ἡμᾶς, ὡς ἀγαθὸς καὶ φιλόανθρωπος.

**Κανόνας Νηστείας**

*Κατάλυσις οἴνου καὶ ἐλαίου.*

*Εἶναι Σαββατοκύριακο τῆς Μ. Τεσσαρακοστῆς.*